

ሓዲስ ዓመት

ዘመነ ማቴዎስ

መስከረም 1 2009 ዓ.ም. (መስከረም 11 2016)

መዝሙር፡- የሓንስ አጎድዐ...

ንባባት፡ 1ቆሮን 11:17~ፍ፣ ያዕ. 2:1~14፣ ግ.ሐ. 18:24~ፍ፣ ዮሐ. 1:15~38

ምስባክ፡

1. ወትባርክ አክሊለ ዓመተ ምሕረትከ፣ ወይጸግቡ ጠላተ ገዳም ወይረውዩ አድባር በድው። “ምጅማር ዓመተ ምሕረትካ ትባርኽ፣ በረካታት ብጠለት ይጸግቡ፣ ጎቦታት በረካ ይረውዩ” መዝ. 65:11~12።
2. አድኅነኒ እግዚአ ጌምእለ ሮዱኒ እስመ ይኄይሉኒ ወአውጽአ እሞቅሕ ለነፍስየ ከመ እግነይ ለስምከ እግዚአ፣ “ ንስምካ ምእንቲ ከምስግነካ ካብቶም ኃይሎሚኒ ዘለዉ ጸላእተይ አውጽአኒ” መዝ. 142:6~5።

አብዚ ሓዲስ ዓመት አምላኽ ጸግኡን በረካቱን ሂቡ ብሩኽ ዓመት ክገብረልና፣ ናይ ሰላም ፍቕሪ ሕድገት ዓመት ክገብረልና እናተመነኹ ንኹልኹም ርሑስ ሓዲስ ዓመት እብል። አምላኽ አብ ሕይወት ነፍስወከፍ ቦታ ረኺቡ ክመርሓና እሞ ዓለምና ሰላም ዝሰፈና ጽጉም ዝርድኣላ ሕሙም ዝሕከመላን ዝሓውየላን ሕዙን ዝጸናንዓላ፣ ጸቡቕ ሃረር ዝብል ድላዩን ዝተመነዮን ዝረኽበላ ይግበረልና። ንኹሉ ካብ ምጅማሩ ብሰላም ክትጅምሮ እንከሎኽ ብሩህ ተስፋ ኣሎ ስለዚ ብሰናይ ትምኒት ዓመትና ንጅምር አሎና እሞ ብጸቡቕ አጀሚሩ ብጸቡቕ አብ ፍጻሜ ዓመት የብጽሓን። አብ ነድሕድና ብአካል ብተለፎን ብመልእኽቲ ርሑስ ሓዲስ ዓመት ናይ ሰላም ናይ ፍቕሪ ዓመት ይግበረልና ክንብል ከሎና ብቃል ጥራሕ ዘይኮነ ናይ ሓቂ ሰባኺ ሰላም ድየ መልእኽቲ ሰላም አብጽሕ ዘሎኹ እናበልና ናይ ሓቂ ሰናይ ትምኒት ንመነ፣ ሽቡ አቦ ሰላም አምላኽና ሰላሙ ክህበና እዩ።

ሓዲስ ዓመት ሃገርና አብ ወርኒ መስከረም ይጀምር፣ እዚ አብ ፍሉይ ትርጉም ተመስሪቱ እዩ ዝጅምር፣ በዚ ወርኒ ኩሉ ፍጡር ሓዲስ መልክዕ ይሕዝ፣ ዘራእቲ ኩሉ አብ ፍረ በጺሑ ሰብ ብተስፋ ፍረ ጸማኡ ይጽብ፣ ዕምባባታት ረገፉ አብ ፍረ ይበጽሑ። እንስሳ ጽቡቕ ይረአያ፣ ኩሉ ተሓዲሱ ይርአ። አብ ወርሒ መስከረም ከም ባህልና መርዓ፣ ተስካር ምስ እቶት ተራእዩ ሽቡ ይቕጽር፣ ዓበይቲ ውሳኔታት አብ ወርሒ መስከረም ይሕሰብ፣ ትምህርቲ አብ መስከረም ይኸፈት፣ ብሓጺሩ አብ ማሕበራዊ ሕይወት ብዙሕ ነገራት ይፍጸም። መስከረም ፈላሚት ዓመት ስለ ዝኾነት ብሓዲስ መንፈስን ርድኢትን ክትጅምር እንከላ ጥራሕ እዩ ትርጉም ዝህልዎ። ሓንቲ ከይሓሰብና ወይ ከይገበርና ሕይወትና ዓመት ይቆጽር ከይህሉ ክንጥንቀቕ አሎና።

አብዚ ሓዲስ ዓመት ኩሉ ሰብ ሓቂ ይሳገር ሆየ ሆየ እናበሉ መንእስያትን ዓበይቲ ዓድን ንታቦት ሰለስተ ሳዕ ሆየ ሆየ እናበሉ ይዞሩ፣ አብ አፍደገ ቤተ ክርስቲያን ቆይሞም እግዚአታ ይደግሙ አብ ገለ ዓድታት ቅዱስ ቍርባን አውጺኦም ቡራኬ ይገብሩ ክርስቶስ ባዕሉ ነዚአ ዓመት ብጸቡቕ ባሪኹ ከጀምሮም ምእንቲ ብሓደ ልቢ ይምህሉ። አብ ነፍሲ ወከፍ ገዛ አብ አፍደገ ብቆልቋል

ዝነድድ ሓዊ ይሳገሩ እዚ ኸአ ነዚ ዝሓለፈ ዓመት ብሓዊ አምሳል ከም ዝሰገርዎ ከመልክት እዩ። ዓኾኻይ ዓኾኻይ ሓዊ ሓምለ ውጻእ ሓዊ ሃንስ መስቀለ እቶ እናበለ ሓደ ካብቶም ስድራ ስለስተሳዕ ሓዊ ሒዙ ይኣቱን ይወጽእን ኣብ ገዛ። ብሓዊ በዚ ዕለት ሓዲስ ሰዊት ዕፅን፣ አደጉራን ካልእን ይብላዕ መዓር ንህቢ ይብርበር ከምኡ ከብቲ ወሊደን ጸባ መሊኡ ዘልኦ ንዘይብሉ የካፍል። ሓራስ እንተላ ብፍሉይ ትብጻሕን ህያብ ትውሃብን፣ ወርኒ መስከረም ብፍላይ ባሕቲ መስከረም ፍሉይ ጸጋ ዘልኦ ሰባት ኣብ ነነድሕድና ፍቕሪ እነርእየላ ንአምላኽ እነመስግነላ ፍልይቲ ወርኒ እያ። ኣብዚ ዕለት ኩሉ ልብሲ ሃገር ለቢሱ ንዝተጋገዩ ብንስሓ ምስ አምላኽን ሰብን ዕርቂ ይገብር፣ ቅዳሴ ይሰምዕ፣ ኩሉ ሰብ ሓዲስ ክዳን ይለብስ ንዝርኢ ኩሉ ብርሃን እዩ። መዓልቲ ሓዲስ ዓመት መላእ ሃገር መንፈስ አምላኽ ለቢላ ትውዕል እንተበልና ምግናን አይኮነን። ኣብ ታሪኽ ሃገርና እውን ምእንቲ መሰልን ነጻነትን አቦታትና ጎነጽ ዝጀመሩላ ፍልይቲ ወርኒ ጉዕዞ ንነጻነት ሃገር ዝጀመርት ክብርቲ ወርኒ እያ።

ንነጻነትን ሓርነትን ዝጀመረ ጉዕዞ ቃልሲ ዛዚሙ ድሮ ናይ 25 ብሩራዊ ኢዮቤል ኣብዒልና እሞ ከምቲ ዝተመነናዮ እንተ ኣለና ክነመስግን ጎዲልና እንተ ኣለና ክንሳሕ ዝሕግዝ ጊዜ እዩ እዚ እውን። ብርግጽ ብዙሕ ክፍታሕ ዘልኦ ጸገማት ኣሎና ሰባት ካብ ዓዶም ይሃድሙ እሞ ንሞት ኣብ በረኻን ኣብ ኢድ ጨካናት ሰባት ክኣትዉ ድሕሪ ዘይብሉሉ ኣብ ነነድሕድና ምጭኽኻን ኣብ ታሪኽና ርኢናዮ ዘይንፈልጥ ይርኦ ኣሎ። ምጥልላም ምክሕሓድን በዚሑ ኩሉ ዝሓሚ ኮይኑ ስለዚ ኩልና ኣብ ልብና ክንኣቱ የድሊ። መልእኽቲ ሓዲሽ ዓመት ንጉድለት ካልኣት ዘይ ኮነን ንጉድለትካ ክትርኢ እዩ ዝሕግዝ።

ብምጭኽኻን ወይ ብኽፍኣት ዝሓልፈሉ የለን ንግዚኡ ከታልል ይክኣል ይኸውን ኣብ መጨረሻ ግን ሓቂ ክትወጽእ እያ ስለዚ ንሓቂ ዝሓዘ እሞ ነቲ አምላኽ ዝደልዮ ዝገበረ ጥራሕ እዩ ዝዕወት። ሓዲስ ዓመትና ነዚ ርድኢት ገርና ክንኣትዎ ከሎና አምላኽ ምሳና ኣሎ።

በዚ ወርኒ ብዓል ቅዱስ ዮሐንስ ይብዓል የውሓንስ ናይ ብሉይ ኪዳን ዓጻዊ መወዳእታ ነብይ፣ ናይ ሓዲስ ኪዳን ከፋቲ ናይ ክርስቶስ ፊተውራሪ ቃል አዋጂ ነጋሪ እዩ። ንሰባት ክንስሑ ኣብ መገዲ አምላኽ ክምለሱ ዓው ኢሉ ዝሰበኸ በዚ ዕለት ንዝክሮ። ፍሉይ ተዘክሮ ኣብ ናይ ነፍስወከፍ ሕይወትና እዩ መልእኽቱ። ኣብ ሕይወትና ተመሊስና ከመሎኹ ኢልና ሕልናና ክንሓትት እሞ ኣብ መኣዲ አምላኽ ክንምለስ ሰላም ክንገብር ፍቕሪ ክነብዝሕ ንዝበደለ ሓውናን ሓፍትናን ምሒርና ክንክእል ዘዘኻኸር ብዓል ኢና እነብዕል ዘሎና። ቅዱስ ዮሐንስ ካብ መጀመርያ ሕይወቱ ንመድኃኒና ክርስቶስ መን ምጃኑ ኣለልዩ ዝኸኣለ እዩ። ኣብ ሕይወቱ ንደቂ እስራኤል ኣብ ሓቀኛ መገዲ ክምለሱ መገዲ አምላኽ ክሕዙ ብድፍረት ዝሰበኸ እዩ። ሓደ እሞን ብመገዲ ክኸይድ እንከሎ ንኢየሱስ ምስረኣዮ “እንሆ በግዕ እግዚአብሔር ኃጢአት ዓለም ዝሓድግ እናበለ” ንአርድእቱ ኣብ ኢየሱስ ክኸዱ ሓቢሩ። ንስኻ እቲ መስሕ ዲኻ ተባሂሉ ምስተሓተ ኣነ ስራኽ አስእኑ ክፈትሕ ዘይክእል እዩ እናበለ ምስ ምሉእ ትሕትና ተዛሪቡ። ኣብ መወዳእታ ንሄረዱስ መራሕ ሃገር ንሰይቲ ሓዉ ብዘይግቡእ ስለ ዘእተዋ ብድፍረት ኃጢአቱን ሕጊ ምፍራሱን ብዘይፍርሒ ተዛሪብዎ በዚ ምኽንያት ከኣ ብሰማዕትነት መይቱ።

ሕይወት ቅዱስ ዮሐንስ ንነንፍስ ወከፍና ኣብ ሕይወትና ክንገብር ዝግብኣና ፍሉይ መልእኽቲ ኣልኦ።

- **ንሰባት ኣብ ኢየሱስ ክነብጽሕ።** ብዙሓት ኣብ ሕይወቶም ንኢየሱስ ዘይፈልጡ ወይ ዘኪሮም ዘይፈልጡ ኣለዉ ከም ዮሐንስ ኮና ክንሕግዞም ክነዘኻኸርም ትሑዛት ኢና። ዝተበእሱ ክንዓርቕ ከሎና፣ ዝጠመዩ ክንዕንግል ከሎና፣ ዝዓረቑ ክነልብስ

ከሎና ስራሕ ኢየሱስ ንገብር አሎና። ዓለምና ሎሚ ኢየሱስ ዝጠፍአ ኮይና እያ እትርአየካ። ሰብ ኣብ ክፍአትን ጥልመትን ክሕደትን ኣብ ነነድሕዱ ክም እንስሳ ክባላዕ ንርኢ አሎና። እም ሎሚ ነዛ ሃለዎታ አጥፊአ ዘላ ዓለምና ነቲ ወሃብ ሕይወት ኢየሱስ ከምእትርኢ እንገብራ ንሕና ስለ ዝኾና ምስ ዮውሃንስ ኮና ተመለሱ ንኢየሱስ ርአዩ ኣብ ሕይወት ክትነብሩ እናበልና ንስብከት ንበገስ።

- **ንሓቂ ዓው ኢልና ብዘይ ፍርሒ ክንሰብኻ።** ኣብ ገለ እዋን ብፍርሒ ብምስካፍ ወይ ግላዊ ጥቕሚ ብምርኣይ ንሓቂ ክንዛረብ ንፈርሕ። ንኻፉእ እናረአናዮ ብዝተፈላለዩ ምኽንያት ከምዘይረኤና ንኸውን። ቅ. ዮሐንስ ንመራሕ ሃገር ክምሕርን ክቐትልን ዝኸእል ኃጢአቱ ዓው ኢሉ ነጊርዎ። ፍርኒ ዝገደደ ጉድአት እዩ ዘምጽእ። ክርስቶስ ምእንቲ ሓቂ ኣብ መስቀል መይቱ፤ ብዙሓት ሰማዕታት ንሓቂ ክምስክሩ ሕይወቶም አሕሊፎም። ሎሚ ንሕና ምናልባት ናይ ደም መስዋዕቲ ንሕተት አይንኸውንን እንተኾነ ኣብ ዕለታዊ ሕይወትና ንኻፍአት ንዝጋገዩ ከምኡ ጉድአት እናረኤና ሱቕ እንተበልና ኣባና ሓቂ የላን ስለዚ ዘራእቲ ሓቂ ክንከውን ኣብ ኩሉ ሕይወትና። ቃልና እወ እወ ወይ አይኮነን አይኮነን ክኸውን እዩ ዝደሊ መድኅና። ብፍላይ ንመቐርብና ኣብ ጌጋ ክንርእዮም ከሎና ንሓቂ ከይንደፍን ምጥንቃቕ የድሊ፤ ወገይ ወዲ ዓደይ ሓወይ/ሓፍተይ ኢልካ ንሓቂ ምድፋን ካብ አምላኽ የርሕቐና። ኣብ መጨረሻታ ሕይወትና ባዕልና ብዝገበርናዮ ተሓተቲ ባዕልና ኢና እምበር ኣብ ክንዳና ወይ ስለ ካልእ ዝገበርናዮ አይኮነን እንሕተቶ ስለዚ ንሓቂ ሒዝና ክንጉዓዝ ሕይወትና ስንቂ ንመጻኢ አስኒቕና ሕይወትና ንምራሕ።

- **ንስሓ ክንገብር።** ሓደ ካብቲ መለልዩ ቅ. ዮሃንስ ተነስሑ ብኃጢአትኩም ተአመኑ እናበለ ናይ እዋኑ ሰባት ክገብርዎ ዝግብኡም ምሕባር እዩ። ሎሚ ኣብ ሕይወት ሰባት እንተ ረኤና ኣብ መንበር ንስሓ ዝርአዩ ውሑዳት እዮም። ኃጢአትን ዘይኃጢአትን ፈሊና ክንርኢ ዘጸገመና እዩ ዝመስል ዘሎ እንተኾነ ኃጢአትን አምላኽን ብሓደ ክነብሩ አይክአልን እዩ። አሕዋተይ ንንስሓ ደፊርና ክንአትዎ አሎና። ኃጢአት የብለይን ኢልና ንሕይወትና አተዓሻሺና አይንንበር፤ ሎሚ ኣብ አምላኽ እንምለሰላ መዓልቲ እያ። ኣብ ልብና ኣብ ሕይወትና ኣቲና ኃጢአትና ርኢና ተደፊእና ምሓረና ጥፋእ ወድኻ/ጌልካ መጺኤ አሎኹ ንበሎ። ምስ አምላኽን ሰብን ዕርቂ ገርና ዓመትና ብሰላም ብፍቕሪ ብቅድስና ክንጅምሮ እዋን እዩ።

- **ኣብ ሕይወትና ብትሕትና ምንባር።** ቅዱስ ዮውሃንስ ብትሕትንኡ እዩ ዝፍለጥ። ክዳኑ ጽጉሪ በግዕ፤ መግቡ ምዓር ጽገናይ፤ እዩ ነሩ። ሰባት በቲ ሕይወቱን ትሕትንኡን ይሰምዕዎ ነሮም። ንስኻ እቲ መስሕ ዲኻ ኢሎም ምስ ሓተትዎ ኣነ አይኮንኩንኩን እናበለ ብትሕትና መን መጃኑ ገሊጹ። ነቲ ሓቀኛ መንነቱ አቢርሁ ገሊጹ። ኣብዚ ሓዲስ ዓመት ሓደ ክንለብሶ ዘሎና ትሕትና እዩ። ንትዕቢት ካባና ክንአሊ። ኣነ ዝብል ጥራሕ ከይሓዝና ብትሕትና ሕይወትና ክንመርሕ። ሰብ ብትሕትና ብርሕራሔ ሕይወቱ ክመርሕ እንከሎ መገዲ አምላኽ አይጠፍአን እዩ። ትሑት ሕይወት ንርእስኻ መን ምጃንካ የፍልጠካ። ትዕቢት ንሰብ ካብ አምላኽን ካብ ሰብ የርሕቐ። ዕቡይ ሰብ ንሓዉ ሓፍቱ ርእዩ አይክእልን እዩ ኣብ ርእሱ ጥራሕ ይጥምት ብካልአት አይግድሶን ኣብ ገለ እዋን ኣብ ስድራ ኣብ ስራሕ ኣብ ቤተ ክርስትያን ኣብ ማሕበር ትዕቢት እንተ አተወ ሰይጣን ተዓዊቱ አሎ። ብትዕቢት ብመጀመርያ እትጥቃዕ ፍቕሪ እያ፤ ፍቕሪ ሓውና ሓፍትና ሓዳርና ቤተ ሰብና ቤተ

ክርስቲያና ነጥፍጸ። ስለዚህ ንኹሉ ሰናይ ክገብረልና ትሕትና ንልበስ። ካብ ንኣይ ክጥዕመኒ ሓወይ ሓፍተይ ክጥዕሞም ንበል።

ሓዲሽ ዓመትና እምብኣር ምስ ዮሐንስ ክንጀምሮ ከሎና መንፈስ ዮሐንስ ኣባና ክሓድር ምእንቲ እዩ። ኣብዛ እንሕዛ ዘሎና ዓመት ኣምላኽ ምሳና ኣብ ልብና ኣብ ሕይወትና ክሓድር እሞ ሰላም ፍቕሪ ስኒት ኣብ መንጎና ክነግስ። ኦ እግዚአብሔር ኣምላኽና ኣብዚ ዓመት ኣብ እንጅምረሉ ዘሎና እዋን መገድኻ ሒዝና ክንጉዓዝ ንሓቂ ክንለብስ ፍቕርኻን ፍቕሪ ኣሕዋትን እነዘውትር ኮነ ክንጉዓዝ ሓግዘና። ንኹሉ ስራሕና ርክብና ባርኮ፣ ኣፍረይቲ ኮና ክንርከብ ሓግዘና።

ማርያም ኣብ ኩሉ ሓዲስ ነገር ፈላጊት ኩሉ ገርና ክንወስዳ ይጠቕመና እዩ። ተፈጥሮና ሳልኣ እዩ ተሓዲሱ። ክርስቶስ ብኣኣ ኣቢሉ ኣብ መንጎና ሓዲሩ እዩ ሎሚ እውን ነዚ ሓዲስ ዓመት ኣብ መንጎና ኮይኑ ክባርኸና ምሳና ክሓድር ለምንልና ንበላ። ኣብ ጎርጎሮሳዊ ኣቆጻጽራ ሓዲስ ዓመት ብምብዓል ማርያም ይጅምርዎ እዚ ኸኣ ተራ ማርያም ኣብ ግምት ብምእታው እዩ ስለዚ ምስ ማርያም ሕይወትና ስራሕና ተልእኮና ክንጀምር ከሎና ጸጋ፣ ዓወት፣ ስኒት እዩ ዝበዝሕ እሞ ንማርያም ኣደና ኮንኪ ምርሕና ልምንልና ንበላ።

ምርቓ ዓድና “ማርያም ምስ ወዳ ተሰኒኻ” ዝብል ብሓቂ ትርጉም ኣልኣ እሞ ነዚ ዓመት ምስ ማርያም ንጀምሮ ድላይ ወዳ ክንገብርን ኣብ ዘልኣ መታን ክተብጽሓና።

ርሑስ ሓዲስ ዓመትን ብዓል ቅዱስ ዮሐንስ ንኹልኹም። ዓመት ሰላምን ፍቕርን ገሩ ሰናይ ዘመን ይብረቐልና። ኣብ ዓድናን ዓለምናን ሰላሙ የውርደልና።

ብሩኽ ሓዲሽ ዓመት!

ኣባ ንጉሠ ፍሥሓ